


معاشرتی علوم

(ضلع سانگھڑ)



تیسری جماعت کے لیے



سندھ ٹیکسٹ بک بورڈ، جام شورو، سندھ



مُعَاثِرَتِیْ عُلُوم

ضِلَع سَانِگھڑ

تیسری جماعت کے لیے



سندھ ٹیکسٹ بک بورڈ، جام شورو، سندھ

عجائب اسٹور (رجسٹرڈ) سکھر

جملہ حقوق سندھ ٹیکسٹ بک بورڈ جام شورو سندھ محفوظ ہیں

تیار کردہ: سندھ ٹیکسٹ بک بورڈ جام شورو، سندھ
منظور شدہ بطور واحد درسی کتاب برائے مدارس ضلع سانگھڑ، صوبہ سندھ
قومی کمیٹی برائے جائزہ کتب نصاب کی تصحیح شدہ

مصنفین

سکھیو خان چٹہ
نور محمد کھوسو
حافظ عبدالستار مبین

نگران

قائم الدین بلال

M. Press Karachi.


مطبوعہ:

فہرست مضامین

صفحہ	عنوان	صفحہ	عنوان
30	پولیس	5	پہلا باب: ہمارا وطن
31	تعلیم		
32	انتظامی محکموں کا آپس میں تعلق	7	دوسرا باب: ہمارا ضلع
33	ساتواں باب: عوام کی بھلائی کے کام	7	ضلع کی تاریخ
33	عام بھلائی کے کام	8	ضلع کی زمین
33	اسکول اور کالج	8	آب و ہوا
34	اسپتال	11	جھڑاؤ نہر کی سیر
35	جانوروں کے اسپتال	13	تیسرا باب: قدرتی وسائل
36	بینک		
	آٹھواں باب: آمدورفت اور اطلاعات کے ذرائع	13	جنگلات
37	پکے اور مکھے راستے	13	جیوانات
37	ریلوے ٹرائن	16	زمین کے اندر کیا ہے؟
39	ڈاک خانہ اور تار گھر	16	کارخانے اور گھریلو ہنر
40	ٹیلی فون آفس	18	چوتھا باب: ہماری فصلیں
41	نواں باب: ہمارے پیغمبر		
	حضرت آدم علیہ السلام	18	اناج
42	حضرت ابراہیم علیہ السلام	18	نقد فصلیں
42	حضرت موسیٰ علیہ السلام	19	سبزیاں
44	حضرت عیسیٰ علیہ السلام	20	پھل
45	حضرت محمد مصطفیٰ	21	ضلع کی آمدنی
46	صلی اللہ علیہ وآلہ وسلم	22	پانچواں باب: لوگ
	دسواں باب: ضلع کی اہم شخصیت	22	مردم شماری
48	گیارہواں باب: نامور خواتین	22	شہر کے مشاغل
49		25	دیہات کے مشاغل
		27	چھٹا باب: انتظام
		27	ضلع کی دیکھ بھال (ریگرافی)
		27	ضلع کی کوئٹل
		29	عدالتیں

نقشہ پاکستان


انتظامی
صوبائی حدود



ہمارا وطن

ہمارا پیارا وطن پاکستان 14 اگست 1947ء کو قائم ہوا۔
ہمارے وطن کے بانی قائد اعظم محمد علی جناح تھے۔

ہمارا وطن سرسبز و شاداب ہے۔ اس کے دریا اور وادیاں خوب صورت اور دل کش
ہیں۔ ہمارے وطن کے لوگ محنتی اور جفاکش ہیں۔ غلہ اگانا، کارخانوں میں کام کرنا اور علم
حاصل کرنا ہمارے مشاغل ہیں۔



ہمارے پیارے وطن پاکستان کے چار صوبے ہیں:-
سندھ - پنجاب - سرحد اور بلوچستان۔
ہر صوبہ انتظامی لحاظ سے ڈویژنوں، ضلعوں اور
تھسیلوں میں تقسیم کیا گیا ہے۔ ہمارا ضلع، میرپور خاص
ڈویژن میں ہے۔



ہمارے وطن پاکستان کے بیچ سے دریائے سندھ
بہتا ہے۔ اس کے پانی سے ہمارا پورا ملک سرسبز و
شاداب ہے۔

ہم سب کا فرض ہے کہ علم حاصل کریں۔ محنت کر کے اپنے پیارے وطن کو مزید
ترقی دیں۔ اس کو خوش حال بنائیں اور اس کی حفاظت کے لیے دن رات
کوشش کریں۔

صوبہ سندھ

20 0 20 40 60 80

صوبہ پنجاب



رن کچھ کا علاقہ

ہمارا ضلع

یہ صوبہ سندھ کا نقشہ ہے۔ اس میں سندھ کے سارے ضلع دکھائے گئے ہیں جس حصے میں سرخ رنگ نظر آ رہا ہے، وہ ہمارا ہی ضلع یعنی سانگھڑ ہے۔ ضلع کو گھیرے ہوئے یہ موٹی کالی لکیر جو آپ دیکھ رہے ہیں، سانگھڑ ضلع کی حدود دکھاتی ہے۔ نقشے پر اوپر والے کونے میں ایک تیر کا نشان ہے، یہ نقشے کی سمتیں بتاتا ہے۔ دیکھیے تیر کے اوپر شمال، نیچے جنوب، ایک طرف مغرب اور دوسری طرف مشرق کے الفاظ لکھے ہوئے ہیں۔

سانگھڑ ضلع کے شمال میں خیرپور کا ضلع، جنوب میں حیدر آباد، میرپور خاص اور عمرکوٹ کے اضلاع، مغرب میں نواب شاہ اور حیدر آباد کے اضلاع اور مشرق میں بھارت ہے۔

ضلع کی تاریخ

ہمارا ضلع سانگھڑ پاکستان قائم ہونے کے بعد تھرپارکر اور نواب شاہ ضلعوں میں سے کچھ حصے نکال کر بنایا گیا ہے۔ اس ضلع میں سندھ کے کئی قدیم شہر ہیں۔ ان میں برہمن آباد، منصورہ اور محفوظہ بہت مشہور ہیں۔ ان شہروں کو دیکھ کر اندازہ ہوتا ہے کہ کسی زمانے میں صوبہ سندھ کا یہ علاقہ بہت خوبصورت اور آباد تھا۔ دوسرے ملکوں کے بڑے بڑے عالم، شاعر، صوفی اور بزرگ ان شہروں میں آتے تھے۔ سومروں کی حکومت کی بنیاد بھی اسی سرزمین پر رکھی گئی۔

قدیم زمانے میں منصورہ شہر تین سو سال تک سندھ کا دارالحکومت رہا۔ دو سو سال تک

ملتان بھی منصورہ کے تحت تھا۔ اس شہر کے مشرق میں دریا ئے سندھ سے نکلنے والی ایک نہر بہتی تھی جس کی وجہ سے یہ سارا علاقہ سرسبز اور شاداب رہتا تھا۔ اس نہر کے دوسرے کنارے پر محفوظہ کا شاندار شہر آباد تھا، جس کو اب ”ساداتن جادڑا“ یا ”گارھیوں بھٹوں“ کہتے ہیں۔

ہمارے ضلع کے دو اور شہروں، شہدادپور اور ٹنڈو آدم نے بہت ترقی کی ہے۔ ان شہروں میں کپاس صاف کرنے کے بڑے کارخانے اور دوسرے چھوٹے چھوٹے کارخانے ہیں۔ سانگھڑ شہر نے بھی ضلع کامرکز بننے کے بعد بہت ترقی کی ہے۔

ہمارے ضلع میں بھی بہت سے بزرگ، عالم، شاعر اور بہادر پیدا ہوئے ہیں، جنہوں نے اسلام اور علم کی بڑی خدمت کی۔ ان بزرگوں میں مخدوم عبدالرحیم گروہڑی کا نام بہت مشہور ہے۔

ضلع سانگھڑ تعلیم اور نہر میں تیزی سے ترقی کر رہا ہے۔

ضلع کی زمین

یہ ضلع سانگھڑ کا نقشہ ہے۔ اس میں گہرے سبز رنگ کا جو حصہ ہے وہ ”پکا“ کہلاتا ہے۔ پکے کی زمین سیدھی اور سخت ہوتی ہے۔ زرد یا پیلے رنگ والا حصہ جس میں باریک اور چھوٹے چھوٹے نقطے بھی لگے ہوئے ہیں، یہ حصہ ریگستان کہلاتا ہے۔ ریگستان میں ریت کے ٹیلے ہی ٹیلے ہوتے ہیں۔ یہ دونوں حصے قدرتی ہیں۔ اس لیے ان کو قدرتی یا طبعی حصے کہا جاتا ہے۔

آب و ہوا

دوسرے صفحہ پر سال کے چاروں موسموں کا چارٹ ہے۔ سبز رنگ بہار کے موسم کی نشانی ہے، لال


ضلع سانگھڑ

(طبعی نقشہ)


ضلع خیبر پور

ضلع قبا


ضلع میرپور خاص



نشان	پہل
چٹان کی حد	پانی کی حد
چٹان کی حد	پانی کی حد
چٹان کی حد	پانی کی حد
چٹان کی حد	پانی کی حد



موسم کا چارٹ



رنگ گرمی کے موسم، پیلے رنگ خزاں کے موسم اور گلابی رنگ جاڑے کے موسم کی نشانی ہے۔
 بہار میں موسم بڑا پیارا ہوتا ہے۔ گرمیوں کے موسم میں گرمی بڑھ جاتی ہے۔ خزاں میں موسم
 خراب ہوتا ہے۔ اس میں موسمی یا فصلی بخار بھی ہو جاتا ہے۔ سردی کے موسم میں سردی زیادہ
 ہوتی ہے۔ اس طرح پورے سال کے چاروں موسموں کی تبدیلی کو آب و ہوا کہا جاتا ہے۔
 سانگھڑ ضلع کی آب و ہوا سردیوں میں سرد اور گرمیوں میں گرم ہوتی ہے۔

جمڑاؤ نہر کی سیر



جمڑاؤ نہر، سانگھڑ

تیسری جماعت کے بچے ماسٹر صاحب کے ساتھ جمڑاؤ نہر کی سیر کے لیے روانہ ہوئے۔
 کچھ دُور تک تو پکٹی سڑک تھی، لیکن تھوڑے ہی فاصلے کے بعد انھیں کچے راستے پر

چلنا پڑا۔ راستے کے چاروں طرف قدرت کے نظارے دیکھ کر بچے بہت خوش ہو رہے تھے۔ جب وہ جمڑاؤ نہر کے کنارے پر پہنچے تو وہاں انھوں نے لوگوں کو کشتی پر سوار ہو کر دوسرے کنارے کی طرف جاتے ہوئے دیکھا۔ ماسٹر صاحب نے بچوں کو بتایا کہ یہ گھاٹ ہے۔ ایسے گھاٹ دریا پر بھی ہوتے ہیں۔ ہمارے ضلع سانگھڑ سے دریا نہیں گذرتا۔ لیکن اس دریا کا پانی جمڑاؤ اور ایسی دوسری نہروں سے ہمارے یہاں پہنچ جاتا ہے۔ اس کو دریا مٹے سندھ کہتے ہیں۔ ہمارے صوبہ سندھ کا نام بھی اسی کے نام پر ہے۔ جمڑاؤ نہر سے ذرا دور اللہ بخش نے گھنے درخت دیکھے۔ ان درختوں کو دیکھ کر اس نے ماسٹر صاحب سے پوچھا: ”ماسٹر صاحب! یہ اتنے سارے درخت کس کے ہیں؟“ ماسٹر صاحب - بچو! یہ درخت جو تمہیں نظر آ رہے ہیں، جنگل ہے۔ جنگل زیادہ تر پانی کے قریب یا دریا کے کنارے کنارے پر ہوتے ہیں۔



قدرتی وسائل


جنگلات

جنگلات زیادہ تر دریا کے کنارے ہوتے ہیں۔ جنگلوں میں مختلف قسم کے درخت ہوتے ہیں۔ مثلاً نیم، لیکر، باہن، شیشم وغیرہ۔ محکمہ جنگلات ان کی دیکھ بھال کرتا ہے۔ جنگل کی لکڑی سے کوئلہ بھی بنایا جاتا ہے۔ جنگلات سے گوند، لاکھ اور شہد کافی مقدار میں ملتا ہے۔ ان جنگلوں میں لوگ اپنے مولشی بھی چراتے ہیں۔ ہمارے ضلع سانگھڑ میں مکھی کا جنگل بہت مشہور تھا۔ لیکن اب وہ ختم ہو چکا ہے۔ حکومت ہمارے ضلع میں نئے جنگلات قائم کر رہی ہے۔


حیوانات

اگلے چارٹ میں جو جانور ہم دیکھ رہے ہیں یہ سب جانور گھروں میں پالے جاتے ہیں۔ کچھ سے ہمیں دودھ ملتا ہے، کسی کا ہم گوشت کھاتے ہیں اور کچھ سواری، ہل چلانے اور سامان ڈھونے کے کام آتے ہیں۔ گائے، بھینس، بکری، بھیر، اونٹ حلال جانور ہیں۔ ان کا گوشت ہم کھاتے ہیں اور دودھ پیتے ہیں۔ اس کے علاوہ ان کی کھال سے ہم جوتے اور دوسری چیزیں

بناتے ہیں۔ ان کے بال بھی ہمارے کام آتے ہیں۔




اس چارٹ میں کچھ جنگلی جانوروں کی تصویریں دی گئی ہیں۔ مثلاً خرگوش، ہرن، سانپھر، بھیڑیا، گیدڑ اور لومڑی وغیرہ۔ ان میں خرگوش، ہرن اور سانپھر حلال جانور ہیں۔ ان کا گوشت کھایا جاتا ہے۔



اس چارٹ میں کچھ پرندوں کی تصویریں دی گئی ہیں۔ مثلاً چڑیاں، تیتیر، کبوتر، کوا، طوطا، بلبیل، چیل، گدھ وغیرہ۔ مرغی بھی ایک پالتو پرندہ ہے۔ اس کے انڈے اور گوشت ہم مزے سے کھاتے ہیں۔



اس چارٹ میں پانی کے جانوروں کی کچھ تصویریں ہیں۔ مثلاً رہو مچھلی، مینڈک، کچھوا، مگر مچھ اور گھونگا وغیرہ۔ ان میں مچھلی حلال جانور ہے اور اس کا گوشت کھایا جاتا ہے۔



زمین کے اندر کیا ہے؟

اللہ تعالیٰ نے اپنی قدرت سے زمین کے اندر کتنی ہی ایسی چیزیں پیدا کی ہیں، جنہیں نکال کر ہم اپنے کام میں لاتے ہیں۔ ملتانی مٹی کی کانیں حیدرآباد شہر کے نزدیک ”گنجو ٹکڑ“ پہاڑی میں موجود ہیں، جہاں سے چوڑے کا پتھر بھی نکالا جاتا ہے۔

دوسرے ضلعوں میں ملتانی مٹی، کوئلہ اور سلیکٹا نامی ریت زمین سے ملتی ہے، جس سے ہر شے تیار کیا جاتا ہے۔

کچھ دوسرے ملکوں میں زمین سے لوہا، پٹرول، تانبا، سونا اور دوسری چیزیں نکالی جاتی ہیں، پٹرول سے موٹریں چلتی ہیں۔ زمین کے اندر سے حاصل ہونے والی ایسی پیداوار کو معدنی پیداوار کہتے ہیں۔ خدا کے فضل و کرم سے ہمارے ضلع میں زمین سے پٹرول اور گیس نکل آیا ہے۔

کارخانے اور گھریلو ہنر

آج ماسٹر صاحب بچوں کو ایک ایسے کارخانے میں لے گئے، جہاں کپاس اور بنولے الگ الگ کیے جا رہے تھے۔ انہوں نے بچوں کو ہر ایک حصہ دکھایا۔ مزدور کارخانے میں کام کر رہے تھے۔ نیچے کارخانہ دیکھ کر بہت خوش ہوئے۔

جب وہ کارخانے سے باہر آئے تو عمر نے ماسٹر صاحب نے پوچھا:

”جناب کیا ہمارے ضلع میں کچھ اور بھی کارخانے ہیں؟“

ماسٹر صاحب: بچو! ہمارے ضلع سانگھڑ میں جہاں کہیں کپاس کی کاشت ہوتی ہے، وہاں ہی کپاس کے کارخانے بھی ہیں۔ ان کارخانوں میں بہت سارے مزدور کام کرتے ہیں۔

ٹنڈو آدم، سانگھڑ، شہدادپور اور سنجھورو میں آٹے کے میل بھی ہیں۔ ان کے علاوہ ہمارے ضلع میں شکر کا کارخانہ بھی لگایا گیا ہے جس میں گتے سے رس نکال کر شکر تیار کی جاتی ہے۔ ہمارے ضلع میں کرٹھائی اور برلی بنانے کا کام بھی ہوتا ہے۔ یہاں دوسرے کاریگر اور ہنرمند مثلاً موجی، بڑھئی، سنار، رنگریز اور لوہار کی بنائی ہوئی چیزیں لوگوں کے کام آتی ہیں۔



کیپاس کا کارخانہ

ان تمام چھوٹے بڑے کارخانوں، دکانوں اور گھریلو دستکاریوں میں ہمارے ضلع کے ہزاروں آدمی دن رات کام کرتے ہیں اور ایک دوسرے کی ضرورتیں پوری کرتے ہیں۔ یہی نہیں وہ ضلع کی دولت میں بھی اضافہ کرتے ہیں۔



ہماری فصلیں

اناج

ہمارے ضلع کی اہم ترین پیداوار گندم، جوار، مکئی، باجرا اور چاول ہیں۔ یہ اناج دو فصلوں میں پیدا کیے جاتے ہیں۔ ایک وہ اناج جو خریف کے فصل میں ہوتے ہیں اور دوسرے وہ اناج جو ربیع کی فصل میں ہوتے ہیں۔ خریف کی فصل موسم گرما کی فصل ہے۔ یہ اپریل سے جون تک بوئی جاتی ہے اور ستمبر، اکتوبر میں تیار ہو جاتی ہے۔ ربیع کی فصل سردیوں میں بوئی جاتی ہے اور مارچ میں تیار ہو جاتی ہے۔ ربیع کی فصل میں گندم اور جو ہوتے ہیں اور خریف کی فصل میں جوار، باجرا، مکئی اور چاول ہوتے ہیں۔

نقد فصلیں

ایک دن شام کو خان محمد اپنے والد کے ساتھ کھیت میں گیا، وہاں ایک ٹرک کھڑا تھا۔ کچھ لوگ سرسوں اور تور یہ بوریوں میں بھر رہے تھے۔ مزدور وہ بوریاں اٹھا اٹھا کر ٹرک میں ڈال رہے تھے۔ خان محمد نے اپنے والد سے پوچھا: "اباجان! سرسوں کی یہ بوریاں کہاں لے جا رہے ہیں؟" والد صاحب: "بیٹے! یہ سرسوں منڈی میں بیچنے کے لیے لے جا رہے ہیں۔ کیوں کہ سرسوں کی فصل سے اچھی خاصی آمدنی ہو جاتی ہے۔ ہمارے ضلع سانگھڑ میں سرسوں کے علاوہ اور بھی آمدنی والی فصلیں ہوتی ہیں۔ ان میں سے کچھ ربیع میں ہوتی ہیں اور کچھ خریف میں۔ ربیع کی فصلوں میں جانہا، سرسوں اور تور یہ اور خریف کی فصلوں میں کپاس اور گنا ہیں۔ یہ تمام فصلیں اپنے ضلع کی ضرورت سے زیادہ ہوتی ہیں۔ ان فصلوں کو نقد فصلیں بھی کہتے ہیں۔"

سبزیاں

ماسٹر صاحب نے سبزیوں کے دو چارٹ دیوار پر لٹکائے۔ ایک چارٹ کے نیچے لکھا ہوا تھا ”موسم سرما کی سبزیاں“ اور دوسرے چارٹ پر لکھا ہوا تھا ”موسم گرما کی سبزیاں“۔ بچوں نے چارٹ دیکھتے ہی سب تصویریں پہچان لیں۔ ماسٹر صاحب ان سے ایک ایک سبزی کا نام پوچھتے گئے اور وہ باری باری ان کے نام بتاتے رہے۔



اس چارٹ میں بینگن، شلغم، کدو، پیاز، گوبھی، گاجر، مولی، مٹاٹر، مٹر، بھنڈی، کرلا، آلو، مرچ وغیرہ کی تصویریں ہیں۔ یہ سب ہمارے ضلع میں پیدا ہوتی ہیں۔ یہ سبزیاں ہم کھاتے ہیں اور ان سے اچھی خاصی آمدنی بھی ہوتی ہے۔ اس کے علاوہ ان کی کاشت کے لیے کم زمین اور کم پانی کی ضرورت ہوتی ہے۔

پھل

آج بچے فروٹ فارم جانے کے لیے تیار ہو کر آئے تھے۔ ماسٹر صاحب کے ساتھ وہ فارم پر پہنچے تو دیکھا کہ ہر طرف ہریالی ہے۔ رنگ برنگے پھول اور بڑے بڑے درخت دیکھ کر وہ بہت خوش ہوئے۔



جمیل نے ایک درخت میں پھل دیکھے تو اُس نے ماسٹر صاحب سے پوچھا: "جناب! یہ کون سا پھل ہے؟"

ماسٹر صاحب: بچو! یہ نیبو ہے۔ گچا نیبو ہرا اور پکا نیبو پیلا رنگ کا ہوتا ہے۔ ادھر دیکھو، یہ آم کے درخت ہیں۔ ان میں کیریاں لگ رہی ہیں۔ جب یہ پک جائیں گی تو آم بن جائیں گی۔ آموں کا رنگ پیلا ہوتا ہے۔ یہ بہت میٹھے ہوتے ہیں۔ دیکھیے! وہ امرود کے درخت ہیں۔ یہ جاڑوں میں پھل دیتے ہیں۔

اب اس طرف آئیں۔ یہ پودے فالسے کے ہیں۔ ان میں پکے ہوئے فالسے لگ رہے

ہیں۔ یہ شہتوت کا درخت ہے۔ پکے ہوئے شہتوت بہت میٹھے ہوتے ہیں۔ یہ صوفی بیر
ہیں۔ یہ بڑے اور میٹھے ہوتے ہیں۔

احمد نے ماسٹر صاحب سے پوچھا: ”جناب! کھجور کے درخت کون سے ہیں؟“
ماسٹر صاحب: ”بجوا، ہمارے ضلع میں صرف آم، کیلا، نیبو، امرود، فالسہ، پیتیا،
جامن، انار اور بیر ہوتے ہیں اور دوسرے پھل مثلاً کھجور، سیب، نارنگی، موسمی وغیرہ
ہم باہر سے منگواتے ہیں۔“

ضلع کی آمدنی

ہمارے ضلع میں بہت سی چیزیں ہماری ضرورت سے زائد ہوتی ہیں۔ اس لیے
ہم ان چیزوں کو دوسرے ضلعوں میں بھیجتے ہیں اور وہاں سے اپنی ضرورت کی چیزیں
منگواتے ہیں۔

ہمارے ضلع سے دوسرے ضلعوں کو بھیجی جاتے والی چیزیں یہ ہیں: گندم، کپاس،
جوار، تیل کے بیج، چاول، کھالیں، چنے، مٹر اور جو وغیرہ۔

دوسرے ضلعوں سے ہمارے ضلع میں آنے والی چیزیں یہ ہیں: کپڑا، شیشے کا سامان
کھیل کا سامان اور چوڑیاں وغیرہ۔

اس طرح ضلع کی چیزوں کے لین دین یعنی درآمد و برآمد کو ضلع کا بیوپار کہا جاتا ہے۔
اس طرح درآمد و برآمد سے ہمارے ضلع کی آمدنی میں اضافہ ہوتا ہے اور لوگوں کی

ضروریات بھی پوری ہوتی ہیں۔



لوگ

مردم شماری

حامد نے دیکھا کہ ایک آدمی اسکول کی دیوار پر کچھ ہندسے لکھ رہا ہے۔ اس نے اپنے ماسٹر صاحب سے پوچھا ”جناب! وہ آدمی اسکول کی دیوار پر کچھ ہندسے کیوں لکھ رہا ہے؟“
ماسٹر صاحب: بچو! حکومت دس دس سال کے بعد لوگوں کی گنتی کرتی ہے۔ گنتی کے لیے آدمی مقرر کیے جاتے ہیں۔ وہ پہلے گھروں پر نمبر لگاتے ہیں۔ نمبر لگانے کے بعد ہر گھر کے بچے، بوڑھے تمام لوگوں کی تعداد لکھی جاتی ہے۔ اسے مردم شماری کہتے ہیں۔ اس طرح پورے ملک میں گھر گھر گنتی کر کے ملک کی مردم شماری کی جاتی ہے۔

۱۹۹۸ء کی مردم شماری کے مطابق ہمارے ضلع کی آبادی 14,20,022 ہے۔ اس میں سے

743,553 مرد ہیں اور 676,469 عورتیں ہیں، جن میں سے 10,98,396 لوگ شہروں میں


رہتے ہیں اور 3,21,626 لوگ دیہات میں رہتے ہیں۔

مردم شماری سے حکومت کو یہ معلوم ہو جاتا ہے کہ دس سال پہلے ملک میں کتنے لوگ تھے اور اب کتنے لوگ ہیں۔ حکومت پھر ان لوگوں کے لیے تعلیم، رہائش، کھانے پینے اور صحت وغیرہ کا بندوبست کرتی ہے۔

شہر کے مشاغل


روشن گاؤں سے اپنے والد کے ساتھ شہر میں اپنے چچا کے گھر گیا۔ وہاں وہ اپنے چچا زاد

بھائی اسلم سے مل کر بہت خوش ہوا۔
اسلم، روشن کو اپنے ساتھ شہر گھمانے لے گیا۔ اسلم کی ماں نے روشن کے لیے خاص طور
پر ہدایت دیتے ہوئے کہا: ”بیٹے اسلم! روشن شہر کی مصروف زندگی اور ہنگاموں سے ناواقف
ہے، اس لیے اس کا پورا پورا خیال رکھنا۔“
شہر کی سڑکوں پر بے شمار آدمی، موٹریں اور گاڑیاں دیکھ کر روشن حیران رہ گیا۔ سڑک
پار کرنا بھی اُس کے لیے آسان نہ تھا۔



شاہی بازار، سانگھڑ

اُس نے دیکھا کہ ہر آدمی اپنے کام سے تیز تیز جا رہا تھا۔ پہلے وہ ایک کپڑے کی دکان پر
پہنچے۔ یہ ان کے ایک دوسرے چچا کی دکان تھی۔ کپڑے کی تجارت ان کا پیشہ تھا۔ ان سے ملے
پھر ایک دوسری جگہ گئے، یہ مختار کار کا دفتر تھا۔ وہاں اسلم کے والد کرسی پر بیٹھے ہوئے کام کر رہے
تھے۔ وہ سرکاری ملازم تھے۔ سرکاری ملازمت یا نوکری ان کا پیشہ تھا۔
روشن نے گھر آ کر شہر کی ساری باتیں اپنے والد صاحب کو بتائیں۔ اُنھوں نے کہا:
بیٹے! تجارت بھی مختلف قسم کی ہوتی ہے۔ کوئی کپڑا بیچتا ہے، کوئی اناج، کوئی مٹھائی، کوئی




دفتر مختار کار، سانگھڑ

سبزی اور کوئی پھل۔ اسی طرح سرکاری ملازمت میں لوگ کلرک، آفیسر، ڈاکٹر، استاد یا ڈاکیہ وغیرہ جیسے پیشے اختیار کرتے ہیں۔ شہروں میں مزدوری کے پیشے بھی زیادہ ہوتے ہیں۔ کچھ لوگ کارخانوں میں کام کرتے ہیں، کچھ دکانوں پر کام کرتے ہیں، کوئی تانگہ چلاتا ہے تو کوئی رکشا۔ روشن نے کہا: ”اباجان! گاؤں کے لوگ کھیتی باڑی کرتے ہیں اور مویشی پالتے ہیں اور شہروں میں تجارت ہوتی ہے، سامان بنتا ہے اور دفتر ہوتے ہیں؟“

اُس کے والد نے اُسے سمجھاتے ہوئے کہا: ”بیٹے! گاؤں اور شہروں کے یہی بڑے بڑے پیشے ہیں۔ لیکن ان کے علاوہ بھی بہت سے پیشے ہیں۔ اس طرح لوگ ایک دوسرے کی ضروریات پوری کرتے ہیں۔ گاؤں کے پیشوں سے شہروں کو اور شہروں کے پیشوں سے گاؤں کو فائدے حاصل ہوتے ہیں۔ اسی طرح ایک دوسرے کی مدد کر کے لوگ آرام سے زندگی

دیہات کے مشاغل

سلیم کے نانا گاؤں میں رہتے تھے۔ ایک دن وہ اپنے والد کے ساتھ وہاں گیا۔ اس نے دیکھا کہ وہاں نہ تو کوئی بڑا بازار ہے، نہ زیادہ موٹر کاریں اور نہ لوگوں کا ہجوم۔ گھروں کے آگے کہیں بھینسیں، کہیں بیل، کہیں بکریاں اور کہیں گائیں بندھی ہوئی تھیں۔ صبح کو جب مویشیوں کو کھولا گیا اور کسان اپنے ہل اور بیل لے کر کھیتوں پر چلے گئے تو سلیم نے اپنے والد سے پوچھا: ”ابا جان! یہ لوگ بیل لے کر کہاں گئے ہیں؟ اور وہ جانور جو بندھے ہوئے تھے، کہاں چلے گئے؟“



والد صاحب نے کہا: بیٹے! گاؤں کے لوگ کھیتی باڑی کرتے ہیں اور مویشی بھی پالتے ہیں۔ یہی ان کے پیشے ہیں۔ وہ دیکھو، تمہارے ماموں ہل چلا رہے ہیں اور دوسرے لوگ بھی اپنے اپنے کھیتوں میں کام کر رہے ہیں۔ کسان بہت محنت کرتے ہیں۔ وہ ہل چلاتے ہیں، بیج بوتے ہیں، کھیتوں کو پانی دیتے ہیں اور اپنی فصلوں کو نقصان پہنچانے والے جانوروں اور پرندوں سے بھی بچاتے ہیں۔ اتنی سخت محنت کے بعد کسانوں کو اپنی محنت کا پھل ملتا ہے۔

لیکن اب انھیں اتنی سخت محنت نہیں کرنی پڑے گی۔ کیوں کہ اب تو ہل چلانے، ڈھیلے توڑنے اور کٹائی کرنے کی مشینیں ایجاد ہو چکی ہیں۔ جب ان مشینوں سے کھیتوں میں عام طور پر کام لیا جانے لگے گا تو نہ صرف کام جلدی ہوگا بلکہ پیداوار بھی بڑھ جائے گی۔

سلیم کو بکریوں، گایوں اور بھینسوں کے ریوڑ دکھا کر اس کے والد صاحب نے بتایا کہ گاؤں کے لوگ مویشی بھی پالتے ہیں۔ مویشی پالنا بھی ان کا پیشہ ہے۔ کسی کے پاس بکریاں، کسی کے پاس گائیں اور کسی کے پاس بھینسیں ہیں۔ مویشی پالنے سے انھیں بہت سے فائدے حاصل ہوتے ہیں۔ مویشیوں سے ان کو دودھ اور مکھن ملتا ہے۔ بکریوں کے بال، بھیتروں کی اون اور مویشیوں کی کھالیں بیچ کر وہ دولت کھاتے ہیں۔ گو بر سے وہ کھاد بناتے ہیں جو ان کے کھیتوں میں کام آتی ہے۔ گاؤں میں کچھ مندر مثلاً لوہار، کھار اور بڑھئی بھی رہتے ہیں۔ ان کی بنائی ہوئی چیزیں کسانوں کے کام آتی ہیں۔

انتظام

ضلع کی دیکھ بھال


سامنے ضلع سانگھڑ کا نقشہ ہے اس کے چار حصے ہیں۔ یہ ضلع کے چار سب ڈویژن ہیں۔ سبز رنگ والے حصے کو سانگھڑ سب ڈویژن، سرخ رنگ والے حصے کو شہدادپور سب ڈویژن، پیلے رنگ والے حصے کو کپھرو سب ڈویژن اور گلابی رنگ والے حصے کو ٹنڈو آدم سب ڈویژن کہتے ہیں۔ ہر ایک سب ڈویژن میں مختلف تحصیلیں ہیں۔ سانگھڑ سب ڈویژن میں سانگھڑ اور سمجھورو تحصیلیں ہیں۔ شہدادپور سب ڈویژن میں صرف شہدادپور تحصیل ہے۔ کپھرو سب ڈویژن میں بھی صرف کپھرو تحصیل ہے۔ اسی طرح ٹنڈو آدم سب ڈویژن میں ٹنڈو آدم اور جام نواز علی تحصیلیں ہیں۔

تحصیل کانگراں مختار کار ہوتا ہے۔ سب ڈویژن کی لنگرانی اسسٹنٹ کمشنر کرتا ہے اور پورے ضلع کانگراں ڈپٹی کمشنر ہوتا ہے۔

ڈپٹی کمشنر سانگھڑ شہر میں رہتا ہے۔ وہ اسسٹنٹ کمشنروں، مختار کاروں اور ضلع کے باقی افسروں کے کاموں کی نگرانی کرتا ہے۔ وہ اپنے ماتحت عملے کے تعاون سے زمینداروں سے لگان وصول کر کے سرکاری خزانہ میں جمع کرواتا ہے۔ اس کے علاوہ وہ ضلعی کونسل کے کاموں میں بھی مدد کرتا ہے۔

ضلعی کونسل

ضلعی کونسل کا کام اسپتال کھلوانا، کنویں کھدوانا، نل لگوانا، سڑکیں بنوانا، سڑکوں پر درخت لگوانا اور مسافر خانے وغیرہ بنوانا ہے۔ کونسل یہ کام بڑے شہروں میں نہیں کرتی بلکہ گاؤں میں کرتی ہے۔



دفتر ضلعی کونسل، سانگھڑ

جس شہر کی مردم شماری پانچ ہزار سے زیادہ اور پچیس ہزار سے کم ہوتی ہے وہاں ٹاؤن کمیٹی اور جس شہر کی مردم شماری پچیس ہزار سے لے کر پانچ لاکھ تک ہوتی ہے۔ وہاں میونسپل کمیٹی کام کرتی ہے۔

عدالتیں

نور محمد ایک دن اپنے والد صاحب کے ساتھ شہر گیا۔ ایک عمارت کے سامنے بہت سے



سیشن کورٹ، سانگھڑ

آدمی دیکھ کر اس نے اپنے والد صاحب سے پوچھا: ”ابا جان! یہاں اتنے آدمی کیوں جمع ہو گئے ہیں؟“

والد: بیٹے! یہ عدالت ہے۔ اسے کورٹ بھی کہتے ہیں۔ یہاں عدل و انصاف ہوتا ہے۔ ان آدمیوں میں کچھ لوگ تو اپنی شکایتیں لے کر آئے ہیں اور کچھ لوگ وہ ہیں جن کے خلاف شکایات ہیں اور کچھ لوگ گواہ ہیں۔

وہ دیکھو کالے کوٹوں والے لوگ برآمدے میں آ جا رہے ہیں۔ انھیں وکیل کہتے ہیں۔ وہ شکایت کرنے والے یا جس کے خلاف شکایت ہو اس کی طرف سے عدالت میں وکالت کرتے ہیں۔ وہ اُن سے اس کام کی فیس لیتے ہیں۔ جب کوئی آدمی جرم کرتا ہے تو اُس پر عدالت میں مقدمہ چلایا جاتا ہے۔ عدالت میں جج ہوتا ہے۔ وہ سرکاری وکیل کی مدد سے شکایت کرنے والے اور گواہ اور جس کے خلاف شکایت ہو اس کی باتیں سُن کر اپنا فیصلہ دیتا ہے اور انصاف کرتا ہے۔ وہ مجرم کو سزا دیتا ہے اور بے گناہ کو آزاد کر دیتا ہے۔

ہمارے ضلع سانگھڑ میں انصاف کے لیے ایک بڑی عدالت سانگھڑ شہر میں ہے۔ اس کو سیشن کورٹ کہتے ہیں۔ اس میں سیشن جج فیصلے کرتا ہے۔ ضلع کی ہر تحصیل کے بڑے شہر میں سول عدالتیں ہوتی ہیں۔ ایسی عدالتوں میں سول جج یا سب جج فیصلے کرتے ہیں۔

پولیس

ایک دن صبح سویرے صالح اپنے والد صاحب کے ساتھ گھر کے دروازے پر کھڑا تھا۔ اس نے دیکھا کہ پولیس والے ایک آدمی کو ہتھکڑیاں ڈال کر لے جا رہے ہیں۔ صالح نے اپنے والد صاحب سے پوچھا: ”ابا جان! وہ پولیس والے اس آدمی کو ہتھکڑیاں ڈال کر کہاں لیے جا رہے ہیں؟“



والد نے کہا: بیٹے! جب کوئی شخص چوری کرتا ہے یا کوئی جرم کرتا ہے تو پولیس والے اسے پکڑ کر لے جاتے ہیں۔ پولیس کا کام مجرموں کو پکڑنا ہے۔ ضلع کے پولیس افسر کو سپرنٹنڈنٹ پولیس کہتے ہیں۔ سانگھڑ ضلع کا سپرنٹنڈنٹ پولیس سانگھڑ شہر میں رہتا ہے۔ وہ پورے ضلع میں پولیس کے کاموں کی نگرانی کرتا ہے۔ وہ پولیس کے سپاہیوں کی بھرتی بھی کرتا ہے۔

تمام ضلع میں امن و امان قائم رکھنے کے لیے ہر ایک سب ڈویژن میں ایک ڈپٹی سپرنٹنڈنٹ پولیس بھی ہوتا ہے۔ ہر ایک سب ڈویژن میں بہت سے پولیس تھانے بھی ہوتے ہیں۔ جہاں پر صوبیدار یا تھانیدار مقرر کیے جاتے ہیں۔

ہمارے ضلع کا پولیس ہیڈ کوارٹر سانگھڑ شہر میں ہے۔ یہاں پر نئی بھرتی والے سپاہیوں کو تربیت بھی دی جاتی ہے۔

تعلیم

ضلع میں جتنے بھی پرائمری اور سیکنڈری اسکول ہیں۔ ان کی نگرانی کے لیے الگ الگ ڈسٹرکٹ ایجوکیشن آفیسر مقرر ہیں۔ ایک ڈسٹرکٹ ایجوکیشن افسر برائے پرائمری تعلیم کہلاتا ہے اور دوسرا ڈسٹرکٹ ایجوکیشن افسر برائے سیکنڈری تعلیم کہلاتا ہے۔ ان کے دفتر سانگھڑ شہر میں ہیں۔ وہ پورے ضلع کے لڑکوں کے پرائمری اور سیکنڈری اسکولوں کی تعلیم کا انتظام چلاتے ہیں۔ ان کی مدد کے لیے ڈپٹی ایجوکیشن آفیسر بھی ہوتے ہیں۔

تعلیمی انتظام کی سہولت کے لیے ضلع کو کئی سب ڈویژنوں میں تقسیم کر دیا گیا ہے۔ ہر ایک سب ڈویژن پر ایک ایک سب ڈویژنل ایجوکیشن آفیسر برائے پرائمری تعلیم اور سیکنڈری تعلیم مقرر

ہے۔ ان کی مدد کے لیے ایجوکیشن سپروائزر ہیں، جن کے تعاون اور مدد سے وہ سب ڈویژن کے اسکولوں کی دیکھ بھال کرتے ہیں۔ اور پرائمری اساتذہ کا تقرر اور تبادلے وغیرہ بھی کرتا ہے۔ اسی طریقے پر لڑکیوں کی تعلیمی نگرانی کے لیے خواتین کا رتقرر کیا جاتا ہے۔ وہ پورے لڑکیوں کے پرائمری اور سیکنڈری اسکولوں کے کام کا معائنہ کرتی ہیں۔

انتظامی محکموں کا آپس میں تعلق

ڈپٹی کمشنر نے کل سرکاری بنگلے پر ایک کھلی کچہری کی۔ وہاں ضلع کے دوسرے محکموں کے افسر بھی تھے۔ میرل بھی اپنے والد صاحب کے ساتھ وہاں گیا۔ اس نے وہاں پر بہت سارے آدمی دیکھے۔ وہ اپنی اپنی تکالیف سنانے کے لیے وہاں جمع ہوئے تھے۔ میرل نے اپنے والد صاحب سے پوچھا: ابا جان! یہ ڈپٹی کمشنر کے ساتھ کرسیوں پر اور کون کون لوگ بیٹھے ہیں؟ والد نے کہا: بیٹے! ڈپٹی کمشنر کے ساتھ کرسیوں پر بیٹھے ہوئے دوسرے محکموں کے افسر ہیں۔

تمہیں تو معلوم ہے کہ چور یا مجرم کو پولیس والے پکڑ کر لے جاتے ہیں۔ پھر اس پر عدالت میں مقدمہ چلتا ہے۔

اسکول کی یا کوئی اور سرکاری عمارت بنتی ہے تو وہ کام انجینیئرنگ محکمے والے کرتے ہیں۔ ان عمارتوں کے لیے زمین کی ضرورت ہوتی ہے تو اس کی منظوری بھی ڈپٹی کمشنر دیتا ہے۔

ڈپٹی کمشنر ضلع کے تمام انتظامی محکموں کے کام کی نگرانی کرتا ہے۔ علاج کے لیے اسپتالوں میں ڈاکٹر، تعلیم کے لیے اسکولوں میں استاد، امن و امان کے لیے پولیس، سڑکیں اور عمارتیں بنوانے اور کھیتوں کو پانی دینے کے لیے اور نہروں کی نگرانی کے لیے انجینیئر مقرر ہوتے ہیں۔ یہ سب مل کر ضلع کی خدمت کرتے ہیں۔ ضلع کے یہ تمام محکمے ایک دوسرے کی مدد کرتے ہیں۔

عوام کی بھلائی کے کام

عام بھلائی کے کام

جن قصبوں اور شہروں میں پانی کی تکلیف ہوتی ہے وہاں کچھ اچھے لوگ عام بھلائی کے لیے کنویں کھدواتے ہیں، تل لگواتے ہیں اور پانی کی سبیلیں بنواتے ہیں۔ عوام کی بھلائی کے بہت سے کام ہیں۔ مثلاً بچوں کو تعلیم دلانا، گونگوں، بہروں کے لیے اسکول کھلوانا، نابیناؤں کو راستہ دکھانا، بھوکوں اور غریبوں کو کھلانا، بیماروں کے لیے اسپتال کھلوانا وغیرہ۔

یہ سب انسانی ہمدردی اور نیکی کے کام ہیں۔ عوام کی بھلائی کے کام نہ صرف چند لوگ خود کرتے ہیں بلکہ حکومت اور دوسری جماعتیں اور ادارے بھی یہ کام کرتے ہیں۔ اسکول، اسپتال، یتیم خانے، بچوں کی بھلائی کے مرکز اور بینک وغیرہ بھی عام لوگوں کی بھلائی کے لیے ہوتے ہیں۔

اسکول اور کالج


تعلیم سے بہت سے فائدے حاصل ہوتے ہیں۔ لوگ تعلیم ہی کے ذریعے زندگی کو



اچھے طریقے سے گزار سکتے ہیں اور صحیح طریقے سے قوم و ملک کی خدمت کر سکتے ہیں۔ زیادہ سے زیادہ تعلیم دینے کے لیے حکومت بہت سے اسکول اور کالج کھولتی ہے۔ جہاں سے طالب علم پڑھ کر ڈاکٹر، انجینئر، جج، استاد اور وکیل وغیرہ بن کر عام لوگوں کی خدمت کرتے ہیں۔ ہمارے ضلع میں بھی لڑکے اور لڑکیوں کے لیے بہت سے پرائمری اسکول، مڈل اسکول، ہائی اسکول اور کالج ہیں۔

اسپتال

اسکول کا وقفہ تھا۔ نچے اسکول کے میدان میں دوڑ رہے تھے۔ اچانک سلیمان ایک پتھر پر گرا اور اس کے سر سے خون بہنے لگا۔ دوسرے بچوں نے دوڑ کر ماسٹر صاحب کو بتایا۔ انھوں نے سلیمان کا خون بند کرنے کی بہت کوشش کی، لیکن خون بند نہ ہوا۔ انھوں نے احمد کو ساتھ لیا اور تانگے میں سلیمان کو بٹھا کر اسپتال لے گئے۔ وہاں ڈاکٹر نے اس کے زخم کا خون بند کیا اور مرہم لپیٹی کر دی۔



سول اسپتال، ساٹھڑ

اسپتال میں بہت سے مرد اور عورتیں دوا لے رہے تھے۔ احمد نے ماسٹر صاحب سے کہا: ”جناب! اگر اسپتال نہ ہوتے تو لوگوں کو علاج کے لیے کتنی تکلیف ہوتی؟“

ماسٹر صاحب: ہاں بیٹے! اگر اسپتال نہ ہوتے تو لوگوں کو بہت تکلیف ہوتی حکومت نے عام لوگوں کی بھلائی کے لیے سارے ضلع میں بہت سے اسپتال کھول رکھے ہیں۔ جہاں بیماروں کا علاج ہوتا ہے۔

ہمارے ضلع میں عام اسپتالوں کے علاوہ عورتوں کے اسپتال بھی ہیں۔ وہاں پر ڈاکٹرنیاں اور نرسیں علاج کرتی ہیں۔

سانگھڑ شہر میں ایک سول اسپتال ہے۔ وہاں سول سرجن ہوتا ہے۔ اُس کی مدد کے لیے اور بھی کئی ڈاکٹر اور ڈاکٹرنیاں ہوتی ہیں۔

جانوروں کے اسپتال

بچو! جس طرح انسانوں کے علاج کے لیے اسپتال ہوتے ہیں، اسی طرح جانوروں کے لیے بھی اسپتال ہوتے ہیں۔ اگر یہ اسپتال نہ ہوتے تو بہت سے قیمتی جانور مر جاتے اور لوگوں کو کافی نقصان ہوتا۔ ہمارے ضلع سانگھڑ میں جانوروں کا ایک بڑا اسپتال ہے، جہاں بیمار جانوروں کا علاج ہوتا ہے۔

اس اسپتال کے ڈاکٹر دیہات میں جا جا کر لوگوں کے جانوروں کو بیماری سے بچانے کے لیے ٹیکے بھی لگاتے ہیں۔

بڑے شہروں میں گوشت کے لیے جو جانور ذبح کیے جاتے ہیں۔ ان کا ڈاکٹری معائنہ بھی یہی ڈاکٹر کرتے ہیں تاکہ کوئی بیمار جانور ذبح نہ ہونے پائے اور لوگ ان کا گوشت کھا کر بیمار نہ ہو جائیں۔

بینک

لوگ اپنی بچت کے لیے پیسے بینک میں رکھتے ہیں اور ضرورت کے وقت نکال کر کام میں لاتے ہیں۔ بینک لوگوں کو تھوڑے منافع پر قرض بھی دیتے ہیں۔ یہ قرض آسان قسطوں میں واپس کیا جاتا ہے۔



سانگھڑ ضلع میں یہ بینک ہیں: نیشنل بینک، حبیب بینک، یونائیٹڈ بینک، مسلم کمرشل بینک، الائیڈ بینک، زرعی ترقیاتی بینک اور کوآپریٹو بینک۔

آمدورفت اور اطلاعات کے ذرائع

پکے اور کچے راستے

ضلع سانگھڑ میں بہت سے پکے اور کچے راستے ہیں۔ آپ سانگھڑ بس اسٹینڈ سے بس میں سوار ہو کر شہدادپور جا سکتے ہیں۔ یہ پکٹی سڑک ہے۔ اسی سڑک سے ہی آپ برہمن آباد جو ڈرو بھی دیکھ سکتے ہیں۔

شہدادپور میں کپاس کے کارخانے ہیں۔ وہ بس اسی راستے میں ٹھارو لغاری، جعفر لغاری، رکن برڑا، اور جھول کے شہروں سے گزرے گی۔ جھول میں کپاس کا کارخانہ ہے۔ شہدادپور سے ایک اور پکٹی سڑک گجپانی تک جاتی ہے۔

سانگھڑ سے بس کے ذریعے آپ جام نندے شہر کو بھی جا سکتے ہیں۔ سانگھڑ اور جام نندے کے درمیان پکٹی سڑک کا راستہ موجود ہے۔ آپ سانگھڑ کے بس اسٹینڈ سے بس کے ذریعے نواب شاہ کی طرف بھی جا سکتے ہیں۔ یہ سڑک بھی پکٹی ہے۔ وہ بس اس سڑک پر دیھ بائیس، کھڈڑو، شاہ پور چاکر اور گجپانی کے شہروں میں کھڑی ہوگی۔

ٹنڈو آدم سے بھی ایک پکٹی سڑک نکل کر جام نندے تک جاتی ہے۔ اس سڑک پر بیرانی، جام نواز علی، نٹوں آباد، کنڈیاری، جام نندو اور کھپرو کے گاؤں آباد ہیں۔ ان کے علاوہ سانگھڑ ضلع میں کھپرو سے میرپور خاص، شاہ پور چاکر سے چوڈگی، چوڈگی سے سرہادی اور سانگھڑ سے سنجھورو تک بھی پکٹی سڑکیں جاتی ہیں۔

ان پکٹی سڑکوں سے عوام کو بڑے فائدے ہیں۔ ان پر بس اور ٹرک بڑی آسانی سے چلتے ہیں۔ یہی نہیں سفر اور تجارت میں بھی کافی آسانیاں ہیں۔

ان پکٹی سڑکوں کے علاوہ سانگھڑ ضلع میں اور بھی بہت سارے کچے راستے ہیں۔

نقشہ ضلع لانگھڑ

کچا پکا راستہ - ریلوے لائن - تعلقہ اور بڑے شہر


ضلع خلیفہ پور

تعلقہ کھنڈ پور

ضلع میرپور خاص

ضلع مظفر پور

نشان	تعلقہ کی حد
~~~~~	ضلع کی حد
-----	تعلقہ کی حد
=====	کچا پکا راستہ
=====	ریلوے راستہ
●	شہر





یہ راستے کو لتار اور پتھر سے نہیں بنائے گئے، ان پر صرف کچی مٹی ہی ڈالی ہوئی ہوتی ہے۔ کھپڑ سے کھاہی اور کھپڑو سے پھلہڈیوں کی طرف کچی سڑکیں جاتی ہیں۔ کچی سڑکوں پر بس اور ٹرک کے علاوہ اونٹ، گھوڑے اور بیل گاڑیاں بھی چلتی ہیں۔

## ریلوے لائن

ماسٹر صاحب آج سیر کے لیے بچوں کو ریلوے اسٹیشن لے گئے۔ وہاں انھوں نے دیکھا کہ بہت سارے آدمی قطار میں ٹکٹ والی کھڑکی سے ٹکٹ لے رہے تھے۔ پلیٹ فارم پر ریل کی الگ الگ پٹریوں پر دو گاڑیاں کھڑی تھیں۔

حیدر نے ماسٹر صاحب سے پوچھا: جناب! یہ اتنی ساری گاڑیاں کہاں سے آئی ہیں اور کہاں جائیں گی؟



ماسٹر صاحب: ”بچو! وہ گاڑی جو کہ شمال سے آئی ہے، وہ نواب شاہ سے آئی ہے اور حیدر آباد جائے گی۔ ہمارے ضلع میں اس کا ریلوے راستہ نواز ڈاہری شہر سے شروع ہوتا ہے۔ اس راستے پر نواز ڈاہری، سرہاری، لنڈو اور شہداد پور وغیرہ کے اسٹیشن ہیں۔

وہ گاڑی جو کہ جنوب سے آئی ہے، وہ حیدر آباد سے آئی ہے اور نواب شاہ کی طرف جائے گی۔ ہمارے ضلع میں اس ریلوے راستے پر ٹنڈو آدم اور حلال مری جیسے اسٹیشن ہیں۔



ہمارے ضلع میں ٹنڈو آدم ایک بڑا اسٹیشن ہے۔ اس کو جنکشن اسٹیشن بھی کہتے ہیں۔ یہاں سے ریلوے کا ایک راستہ سکرند کو جاتا ہے۔ اس راستے سے حیدرآباد سے بھی گاڑیاں آتی ہیں۔ ہمارے ضلع میں ریلوے کا ایک دوسرا راستہ بھی ہے۔ یہ میرپور خاص سے ٹنڈو میرے تک جاتا ہے۔ ہمارے ضلع میں اس پر نیوں آباد، جھول، سنجھورو، پاک راجڑ، کھڈڑو، شاہ پور چاکر اور ٹنڈو میرو جیسے اسٹیشن ہیں۔

## ڈاک خانہ اور تار گھر

ایک دن انور اور اس کے والد صاحب شہر گئے۔ شہر میں وہ ایک ایسی جگہ پہنچے جہاں پر لوگوں کی کافی بھیڑ تھی۔ لوگ ایک کھڑکی سے پیسے دے کر کارڈ اور لفافے لے رہے تھے۔ انور کے والد صاحب نے بھی پیسے دے کر کارڈ اور لفافے لیے۔ وہیں انھوں نے ایک کارڈ لکھا اور لال ڈبے میں ڈال دیا۔



پوسٹ آفس اور تار گھر، سانگھڑ

یہ سب کچھ دیکھ کر انور نے اپنے والد صاحب سے پوچھا: 'اباجان! یہ کون سی جگہ ہے اور آپ نے وہ کاغذ ڈبے میں کیوں ڈال دیا؟'


والد صاحب: 'بیٹے! یہ ڈاک خانہ ہے۔ یہاں لفافے اور کارڈ ملتے ہیں۔ چو لال ڈبا ہے، اس کو خطوط کا ڈبا بھی کہتے ہیں۔ لکھے ہوئے کارڈ اور لفافے اس میں ڈالے جاتے ہیں۔ پھر ڈاک خانے والے مقررہ وقت پر ان کو نکالتے ہیں اور ان پر ڈاک خانے کی مہر لگا کر



خبر بھیجی ہو تو زیادہ پیسے دینے کے بعد اس تار گھر سے تار روانہ کیا جاتا ہے۔ لوگ تار کے ذریعے پیسے بھی روانہ کرتے ہیں۔ ہمارے ضلعے سکھر کے بڑے شہروں میں ڈاک خانے اور تار گھر دونوں موجود ہیں۔ لیکن چھوٹے چھوٹے گاؤں میں صرف ڈاک خانے ہیں۔

## ٹیلی فون آفس

خادم کا تار گھر دیکھا ہوا تھا۔ وہ اپنے والد کے ساتھ شہر گیا تو اس نے ایک کھمبے پر بہت سے تار لگے ہوئے دیکھے۔ اس نے اپنے والد صاحب سے پوچھا: ”ابو! کیا یہ بھی کوئی تار گھر ہے؟“



والد: نہیں بیٹے! یہ تار گھر نہیں ہے۔ ٹیلی فون آفس ہے۔ چلو اندر چل کر دیکھیں۔ یہ ٹیلی فون کا اوزار ہے۔ اس کے دو حصے ہیں دونوں حصوں میں سوراخ ہیں۔ بات کرتے وقت اس کا ایک حصہ کان کے پاس رکھتے ہیں اور دوسرا منہ کے پاس رکھتے ہیں، تاکہ پہلے حصے سے سُن سکیں اور دوسرے حصے سے بات کر سکیں۔ اس کے ذریعے کافی دور تک بات کی جاسکتی ہے۔ ہمارے ضلعے کے ہر بڑے شہر میں ٹیلی فون کا انتظام ہے۔



## ہمارے پیغمبر

### حضرت آدم علیہ السلام

اللہ تعالیٰ نے اس دنیا میں سب سے پہلے جس انسان کو پیدا کیا، وہ حضرت آدم علیہ السلام تھے۔ اللہ تعالیٰ نے حضرت آدم علیہ السلام کے ساتھ بنی بنی حوا علیہا السلام کو بھی اس دنیا میں بھیجا۔ ان کی اولاد ہوئی اور اس اولاد کے بیٹے اور بیٹیاں ہوئیں۔ اسی طرح حضرت آدم علیہ السلام کی نسل بڑھتی رہی۔ جیسے جیسے آبادی بڑھتی گئی، ویسے ویسے لوگ زمینوں پر دُور دُور آباد ہونے لگے۔ دُور رہنے کی وجہ سے ان کا رہن سہن بھی ایک دوسرے سے مختلف ہو گیا۔ ان کی خوراک اور دوسرے رسم و رواج میں بھی فرق آتا گیا۔ رفتہ رفتہ ان کی زبانیں بھی الگ الگ ہو گئیں۔ آگے چل کر ان لوگوں نے اپنے لیے الگ الگ ملک بنا لیے۔ آج اس زمین پر کروڑوں آدمی رہتے ہیں۔ یہ سب لوگ اصل میں حضرت آدم علیہ السلام کی اولاد ہیں۔

حضرت آدم علیہ السلام نے اپنی اولاد کو سیدھے راستے پر چلنے کا حکم دیا اور بُرے کاموں سے روکا۔ انہوں نے یہ بھی بتایا کہ ہر انسان کو خدا کی عبادت کرنی چاہیے۔ حضرت آدم علیہ السلام کے بعد بھی اللہ تعالیٰ نے بہت سے انبیاء کرام بھیجے تاکہ وہ لوگوں کو نیکی اور سچائی کا راستہ دکھائیں، سب سے آخری نبی ہمارے پیارے رسول حضرت محمد مصطفیٰ صلی اللہ علیہ وآلہ وسلم ہیں۔ یہ تمام انبیاء اور تمام انسان حضرت آدم علیہ السلام کی نسل سے ہیں۔

### حضرت ابراہیم علیہ السلام

حضرت ابراہیم علیہ السلام جس قوم میں پیدا ہوئے وہ بُتوں کو پوجتے تھے۔ سورج، چاند اور تاروں کو بھی اپنا خدا سمجھتے تھے، اور اُن کے خیالی بُت بنا کر اُن کی عبادت کرتے تھے۔



حضرت ابراہیم علیہ السلام نبی تھے۔ وہ اپنی قوم کی بھلائی چاہتے تھے۔ اسی لیے انھوں نے لوگوں سے کہا کہ بتوں کی پوجا مت کرو، سورج اور چاند کی بندگی نہ کرو، کیوں کہ یہ تمہارے اللہ نہیں ہیں۔ اللہ تو وہ ہے جس نے ان سب چیزوں کو پیدا کیا ہے۔ وہ جس کو بچانا چاہے اسے کوئی نہیں مار سکتا۔ اس لیے کہ زندگی اور موت کا مالک اللہ ہے۔

لوگوں کو یہ بات پسند نہ آئی اور انھوں نے اپنے بادشاہ نمرود سے فریاد کی کہ حضرت ابراہیم علیہ السلام ہمارے خداؤں (بتوں) کو جھوٹا کہتے ہیں اور لوگوں کو ان کی پوجا سے روکتے ہیں۔“۔ نمرود یہ سنتے ہی غصے سے آگ بگولا ہو گیا۔ اُس نے حکم دیا کہ ابراہیم علیہ السلام کو آگ میں جلادیا جائے۔ بس حکم کی دیر تھی کہ ایک بڑا لاؤ روشن کیا گیا۔ نمرود کے آدمیوں نے حضرت ابراہیم علیہ السلام کو اٹھا کر آگ میں پھینک دیا اور یہ سمجھے کہ حضرت ابراہیم علیہ السلام جل کر خاک ہو جائیں گے، اللہ بڑی قدرت کا مالک ہے۔ اُس کی مہربانی سے آگ بجھ گئی اور حضرت ابراہیم علیہ السلام سلامت رہے۔ اللہ کی راہ میں یہ اُن کی پہلی قربانی تھی۔

حضرت ابراہیم علیہ السلام کے ایک بیٹے کا نام اسماعیل علیہ السلام تھا۔ آپ کو اس بیٹے سے بڑی محبت تھی۔ ایک رات حضرت ابراہیم علیہ السلام کو خواب میں بشارت ہوئی کہ ”اپنے پیارے بیٹے اسماعیل علیہ السلام کو اللہ کی راہ میں قربان کر دو“۔ باپ نے بیٹے کو بتایا۔ فرماں بردار بیٹا اللہ کی راہ میں قربان ہونے کے لیے تیار ہو گیا۔ جب حضرت ابراہیم علیہ السلام اپنے بیٹے اسماعیل علیہ السلام کو ذبح کرنے لگے تو اللہ کا حکم آیا کہ ”اے ابراہیم علیہ السلام تم نے اپنا خواب سچ کر دکھایا، تم بھی سچے ہو اور تمہارا بیٹا بھی سچوں میں سے ہے، اب اپنے ہاتھ کو روک لو، اپنے پیارے اور فرماں بردار بیٹے کے بدلے میں ذبح کی قربانی کر دو“۔

ہم ہر سال اللہ کی راہ میں حلال جانوروں کی قربانی دے کر حضرت ابراہیم علیہ السلام کی اس قربانی کی یاد مناتے ہیں۔ اُس دن کو ”قربانی کی عید“ یا ”عید الاضحیٰ“ کہتے ہیں۔ حضرت ابراہیم علیہ السلام نے اپنے بیٹے اسماعیل علیہ السلام کے ساتھ مل کر ”کُتِبَہُ اللہ“ یعنی اللہ کا گھر بنایا۔ اللہ نے حکم دیا کہ ”سب لوگ اس گھر کی طرف مُنہ کر کے عبادت



کریں۔ یہ رحمت اور نجات کا گھر ہے۔“ اسی وجہ سے تمام مسلمان کعبۃ اللہ کی طرف منہ کر کے نماز پڑھتے ہیں۔ لاکھوں مسلمان ہر سال خانہ کعبہ کی زیارت کے لیے جاتے ہیں۔ اس کا نام ”حج بیت اللہ“ ہے۔

## حضرت موسیٰ علیہ السلام

حضرت موسیٰ علیہ السلام مصر میں پیدا ہوئے۔ اُن دنوں وہاں کا بادشاہ فرعون تھا۔ فرعون ایک بڑا ظالم بادشاہ تھا، جسے نجومیوں نے بتایا تھا کہ ”بنی اسرائیل قوم میں ایک بچہ پیدا ہوگا جو تیری بادشاہت کو ختم کر دے گا۔“

اسی ڈر سے بنی اسرائیل میں جو بھی لڑکا پیدا ہوتا وہ فرعون کے حکم سے مار دیا جاتا۔ جب حضرت موسیٰ علیہ السلام پیدا ہوئے تو اُن کی ماں بہت پریشان ہوئیں اور اُنہوں نے حضرت موسیٰ علیہ السلام کو ایک صندوق میں بند کر کے دریائے نیل میں بہا دیا۔ اللہ کی قدرت کہ وہ صندوق فرعون کی بیوی کے ہاتھ آیا۔ جس نے بڑے پیار سے حضرت موسیٰ علیہ السلام کو اپنے محل میں پال کر بڑا کیا۔

حضرت موسیٰ علیہ السلام نبی تھے۔ ان کو فرعون کا ظلم بالکل پسند نہ آیا، جس کی وجہ سے فرعون نے حضرت موسیٰ علیہ السلام کو قتل کرانے کا ارادہ کیا اور حضرت موسیٰ علیہ السلام کی قوم پر پہلے سے بھی زیادہ ظلم ڈھانے شروع کیے۔

حضرت موسیٰ علیہ السلام نے مجبور ہو کر اپنی قوم کو مصر چھوڑنے کا مشورہ دیا۔ پوری قوم اُن کے ساتھ دریائے نیل کو عبور کر کے صحیح سلامت دوسرے کنارے پہنچ گئی۔ فرعون نے بھی زبردست لے کر اُن کا پیچھا کیا۔ لیکن وہ اپنے لشکر سمیت دریائے نیل میں غرق ہو گیا۔ اس کے بعد حضرت موسیٰ علیہ السلام نے کوہ طور پر جا کر دعا مانگی اور اپنی قوم کی نجات پر اللہ تعالیٰ کا شکر ادا کیا۔

حضرت موسیٰ علیہ السلام پر اللہ تعالیٰ کی طرف سے جو کتاب نازل ہوئی اُسے ”توریت“ کہتے ہیں۔



## حضرت عیسیٰ علیہ السلام

حضرت عیسیٰ علیہ السلام آج سے تقریباً دو ہزار سال پہلے بنی اسرائیل قوم میں پیدا ہوئے۔ حضرت عیسیٰ علیہ السلام بچپن ہی سے نیک اور سچے تھے، ان کی قوم بہت زیادہ خرابیوں میں مبتلا تھی۔ اپنی قوم کو برائیوں سے بچانے کے لیے وہ لوگوں سے کہتے تھے:

”جو تم سے دشمنی کرے تم اس سے نیکی کرو، جو تمہیں تکلیف پہنچائے تم اس کی بھلائی کے لیے دُعا مانگو۔“

حضرت عیسیٰ علیہ السلام نے قوم کی اصلاح کا کام غریبوں سے شروع کیا۔ ایک بار وہ خود دھوبی گھاٹ گئے اور دھوبیوں سے کہا کہ:

تم دوسروں کے کپڑوں کی گندگی اور میل کچیل تو ہر روز صاف کرتے ہو لیکن کبھی اپنے دل کی میل کچیل کو بھی صاف کیا ہے؟

”خدا سے ڈرو، اس پر ایمان لاؤ اور گناہ کے کاموں سے بچو۔ اس عمل سے تمہارا دل شیشے کی طرح صاف ہو جائے گا۔“

اس کے بعد آپ ایک تالاب پر گئے، جہاں پھیرے پھیلیاں پکڑ رہے تھے۔ آپ نے ان کو بھی ہدایت کی کہ:

”یہ دُنیا پھلی کے جال کی طرح ہے، اپنے آپ کو اس میں پھنسنے سے بچاؤ۔ گناہوں سے دُوری اختیار کرو۔“


ایک مرتبہ حضرت عیسیٰ علیہ السلام نے لوگوں سے فرمایا کہ:

کوئی شخص اپنے بھائی کی چھوٹی باتوں پر ناراض نہ ہو۔ لوگوں کو اپنے پڑوسیوں سے محبت کرنی چاہیے اور اپنے دشمنوں سے بھی اچھا برتاؤ کرنا چاہیے۔

حضرت عیسیٰ علیہ السلام پر اللہ تعالیٰ کی طرف سے جو کتاب نازل ہوئی، اُسے ”انجیل“ کہتے ہیں۔



## حضرت محمد مصطفیٰ صلی اللہ علیہ وآلہ وسلم




حضرت محمد مصطفیٰ صلی اللہ علیہ وآلہ وسلم مکہ معظمہ کے قریش قبیلے میں پیدا ہوئے۔ آپ صلی اللہ علیہ وآلہ وسلم کے والد کا نام عبداللہ تھا۔ بچپن سے آپ صلی اللہ علیہ وآلہ وسلم نہایت نیک اور ایماندار تھے۔ اس لیے مکہ کے لوگ آپ صلی اللہ علیہ وآلہ وسلم کو ”امین“ کہا کرتے تھے۔ اس زمانے میں عرب بتوں کی پوجا کرتے تھے اور بہت سے گناہوں کے کام کیا کرتے تھے۔ آپ صلی اللہ علیہ وآلہ وسلم کی نیکی اور ایمانداری دیکھ کر مکہ کی ایک نیک اور مالدار خاتون حضرت خدیجۃ الکبریٰ رضی اللہ تعالیٰ عنہا نے آپ صلی اللہ علیہ وآلہ وسلم سے شادی کی۔ اس وقت آپ صلی اللہ علیہ وآلہ وسلم کی عمر پچیس سال تھی۔

جب آپ صلی اللہ علیہ وآلہ وسلم چالیس سال کے ہوئے تو اللہ تعالیٰ کی طرف سے آپ صلی اللہ علیہ وآلہ وسلم کو نبوت عطا کی گئی۔ اس طرح اللہ تعالیٰ نے آپ صلی اللہ علیہ وآلہ وسلم کو آخری نبی بنایا۔



اس کے بعد آپ صَلَّی اللہُ عَلَیْہِ وَاٰلِہٖ وَسَلَّم نے لوگوں کو اسلام کی دعوت دینی شروع کی، جس پر مکے کے کافر آپ صَلَّی اللہُ عَلَیْہِ وَاٰلِہٖ وَسَلَّم سے ناراض ہو گئے۔ اس وجہ سے آپ صَلَّی اللہُ عَلَیْہِ وَاٰلِہٖ وَسَلَّم کو اور دوسرے مسلمانوں کو بہت تکلیفیں دی گئیں۔ آخر نبوت کے تیرھویں سال آپ صَلَّی اللہُ عَلَیْہِ وَاٰلِہٖ وَسَلَّم مکے سے ہجرت کر کے مدینہ منورہ چلے گئے۔ ہجری سال اسی وقت سے شروع ہوا۔ مدینہ پہنچنے کے بعد آپ صَلَّی اللہُ عَلَیْہِ وَاٰلِہٖ وَسَلَّم کی کافروں سے کئی جنگیں ہوئیں اور آخر کار فتح اسلام کی ہوئی۔

اں حضرت مُحَمَّدٌ مَصْطَفٰی صَلَّی اللہُ عَلَیْہِ وَاٰلِہٖ وَسَلَّم نے فرمایا ہے کہ: ”ایک اللہ کی عبادت کرو۔ ماں باپ کی عزت کرو۔ اپنے بڑوں کا ادب کرو اور چھوٹوں سے شفقت سے پیش آؤ۔ محلے والوں سے اچھا سلوک کرو۔ جھوٹ نہ بولو۔ غریبوں اور مسکینوں کی مدد کرو اور بھوکوں کو کھانا کھلاؤ۔“ ہمارے رسول اکرم صَلَّی اللہُ عَلَیْہِ وَاٰلِہٖ وَسَلَّم پر اللہ تعالیٰ کی طرف سے جو کتاب نازل ہوئی اس کا نام ”قرآن مجید“ ہے۔ یہ اللہ تعالیٰ کی آخری کتاب ہے۔





## ضلع کی اہم شخصیت

### محمد عثمان مری

محمد عثمان مری ہمارے ضلع کے ایک گاؤں بھٹ بھائی میں پیدا ہوئے۔ انھوں نے پرائمری تعلیم اپنے گاؤں میں ہی حاصل کی۔ اس وقت مسلمان تعلیم اور تجارت میں پیچھے تھے۔ اس ضلع کے ریگستانی علاقے میں تعلیم حاصل کرنے کے وسائل ہی نہیں تھے۔ ان کی یہی آرزو تھی کہ تھر کے لوگ تعلیم حاصل کریں۔ ان کی کوششوں سے ہی بھٹ بھائی میں ہائی اسکول قائم ہوا اور طلباء کے لیے ہاسٹل بھی تعمیر ہوا۔

وہ ہاسٹل میں رہنے والے طلباء کو کھانے پینے کے علاوہ کپڑا بھی دیتے تھے۔ یہی نہیں وہ انھیں کتابیں بھی مفت دیتے تھے۔

محمد عثمان مری ہاسٹل میں رہنے والے طلباء کو ان کے گاؤں تک آنے جانے کا کرایہ بھی دیتے تھے۔ اس کے علاوہ اسکول میں طلباء کے آنے جانے کے لیے انھوں نے سواری کا مفت انتظام کیا تھا۔

ہمارے ضلع کے اس نیک ہرد نے تھوڑا ہی عرصہ گزرا ہے کہ اس فانی دنیا سے رحلت کی۔ باری تعالیٰ ان کی روح کو جنت نصیب کرے۔ مرحوم محمد عثمان مری، ایک اچھے اور نیک انسان تھے۔ وہ غریبوں کے بے حد ہمدرد تھے۔ انھیں اپنی قوم اور ملک سے بے پناہ محبت تھی۔ ان کی قومی خدمات ہم کبھی فراموش نہیں کر سکتے۔



## نامور خواتین

اسلام سے پہلے عرب کے لوگ عورتوں کی عزت نہیں کرتے تھے۔ انہیں اپنی نوکرانی سمجھتے تھے۔ وہ لڑکیوں کو پیدا ہوتے ہی زندہ دفن کر دیتے تھے۔ اسلام نے عورتوں کی عزت کرنے کا حکم دیا۔ عورتوں کی تعلیم کو فرض قرار دیا۔ ہمارے پیارے نبی صلی اللہ علیہ وآلہ وسلم نے فرمایا کہ ماں کے قدموں تلے جنت ہے۔

حضرت خدیجہؓ، حضرت عائشہ صدیقہؓ اور حضرت فاطمہ الزہراءؓ نے اپنے مثالی کردار سے عورتوں کو اچھی زندگی بسر کرنے کے طریقے سکھائے۔

ایک مشہور اور بہادر خاتون فاطمہ بنت عبد اللہ نے میدان جنگ میں مسمان سپاہیوں کی مرہم پٹی کر کے اور انہیں پانی پلا کر خدمت خلق کی عظیم مثال قائم کی۔ برصغیر پاک و ہند کی ایک مسلم خاتون بی اماں نے اپنے بیٹوں مولانا شوکت علی اور مولانا محمد علی جوہر کی اچھی تربیت کر کے یہ ثابت کر دیا کہ ماں کی گود انسان کی پہلی درس گاہ ہے۔ محترمہ فاطمہ جناح نے پاکستان حاصل کرنے کے لیے قائد اعظمؒ کے ساتھ دن رات کام کرنے کے علاوہ عورتوں کی رہنمائی بھی کی۔

اللہ کا شکر ہے کہ آج عورتیں مردوں کے شانہ بشانہ کام کر رہی ہیں۔ وہ ہوا بازی، انجینئرنگ، وکالت، ڈاکٹری، نرسنگ، تدریس، انتظامیہ اور تجارت میں حصہ لے رہی

ہیں۔



جملہ حقوق سندھ ٹیکسٹ بک بورڈ جام شورو سندھ محفوظ ہیں  
 تیار کردہ: سندھ ٹیکسٹ بک بورڈ جام شورو، سندھ  
 منظور شدہ بطور واحد درسی کتاب برائے مدارس ضلع سانگھڑ، صوبہ سندھ  
 قومی کمیٹی برائے جائزہ کتب نصاب کی تصحیح شدہ

## قومی ترانہ

پاک سرزمین شاد باد      کشورِ حسین شاد باد  
 تونشانِ عظیم عالی شان      آرمینِ پاکستان!  
 مرکزِ یقین شاد باد  
 پاک سرزمین کا نظام      قوتِ اخوتِ عوام  
 قوم، ملک، سلطنت      پائندہ تابندہ باد  
 شاد باد منزلِ مراد  
 پرچمِ ستارہ و ہلال      رہبرِ ترقی و کمال  
 ترجمانِ ماضی شانِ حال      حبانِ استقبال  
 سایہ خدائے دُعا و اِجلال

پیشہ ز کوڈ: 37

سیریل نمبر: 2528

اشاعت کا سال:	اشاعت کا مہینہ:	تعداد اشاعت:	ایڈیشن:	قیمت:
1999	اپریل	6000	اول	19.50